

ሰኔ 22 ቀን 2014 ዓ.ም

ርዕስ ዜና

- ሰኔ 21 ቀን ሁሉንም የፋኖ አደራጀጀት ወደ አንድ ለማምጣት ባህር ዳር ላይ እየመከሩ የነበሩ የፋኖ መሪዎች በአገዛዙ አፋኞች ታፍነው የተወሰዱ መሆናቸው ታውቋል
- በምዕ/ወለጋ በንጹሐን አማሮች ላይ የተፈጸመውን ግድያ በማውገዝ በየቦታው በአሸባሪዎቹ እና በተባባሪያቸው የብልጽግና አገዛዝ ላይ የሚካሄደው ተቃውሞ በየቦታው መቀጠሉ ታውቋል
- ዛሬ ረቡዕ ሰኔ 22 ቀን የመከላከያ ሠራዊትን ምስጢር በማውጣትና ሀሰተኛ ዜና በማሰራጨት በሚሉ የወንጀል ክሶች አምባገነኑ የብልጽግና አገዛዝ በጋዜጠኛ ተመስገን ደሳለኝ ላይ ክስ መሥርቷል
- የተባበሩት መንግሥታት ድርጅት የእርዳታ ማስተባበሪያ ጽሕፈት ቤት በአንድ በኩል በኢትዮጵያ የእርዳታ ፈላጊ ወገኖች ቁጥር እየጨመረ መሄዱን በሌላ በኩል የሚሰጠው እርዳታ መጠን እየቀነሰ መሄዱን አስታወቀ

ዝርዝር ዜናዎች

➤ ሰኔ 21 ቀን ሁሉንም የፋኖ አደራጀጀት ወደ አንድ ለማምጣት ባህር ዳር ላይ እየመከሩ የነበሩ የፋኖ መሪዎች በአገዛዙ አፋኞች ታፍነው የተወሰዱ መሆናቸው ታውቋል። የታፈኑት መሪዎች ወደ 14 የሚደርሱ ሲሆን እስካሁን ድረስ ወዴት እንደተወሰዱ ለማወቅ አልተቻለም ተብሏል። ከታፈኑት መካከል 1ኛ ዶ/ር ወንድወሰን አሰፋ የአማራ ፋኖ ውህደት አመቻች ኮሚቴ፣ 2ኛ ፋኖ ኤንጄኔር በየነ አለማው የአማራ ፋኖ በጎንደር የሕዝብ ግንኙነት ኃላፊ፣ 3ኛ ዶ/ታደሰ የአማራ ፋኖ በሸዋ አደረጃጀት ኃላፊ፣ 4ኛ ጌታሁን በሬ የአማራ ፋኖ በጎጃም ቡሬ ሻለቃ አዛዥ፣ 5ኛ አትንኩት ሰርጸ ድንግል የአማራ ፋኖ ውህደት አመቻች ኮሚቴ የሚባሉት ይገኙባቸዋል። ከአንድ ቀን በፊት በባህር ዳር ከተማ በተለያዩ ቦታዎች ስድስት በምቦች መፈንዳታቸው አገዛዙ ያስታወቀ መሆኑ

የሚታወቅ ሲሆን የእነዚህን ግለሰቦች እስር ከቦንቡ ፍንዳታ ጋር ለማያያዝ ሳይሞክር አይቀርም ተብሏል።

➤ በምዕራብ ወለጋ በንጹሐን አማርኛ ላይ የተፈጸመውን ግድያ በማውገዝ በየቦታው በአሸባሪዎቹ እና በተባባሪያቸው የብልጽግና አገዛዝ ላይ የሚካሄደው ተቃውሞ በየቦታው መቀጠሉ ታውቋል። ማክሰኞ ሰኔ 21 ቀን የዘረኛው አምባገነን የብልጽግና አመራር አፋኝ ቡድን አባሎች በደብረብርሃን ዩኒቨርሲቲ የአማራ ተማሪዎች ማሕበር የአመራር አባላት የሆኑ ሁለት ግለሰቦችን አፍነው ለመውሰድ ሙከራ አድርገው በተማሪዎች ተጋድሎ ሙከራቸው ከሸፏል። ተማሪዎቹ በአፋኙ ኃይል ከፍተኛ ድብደባ ቢደርስባቸውም የሚፈለጉት የተማሪዎች እመራር አባላት እስከ ዛሬ ሳይታሰሩ ቀርተዋል። በዛሬው ዕለት በሸዋ ሮቢት እና በሌሎች የሸዋ ወረዳዎች በወለጋ የተካሄደውን ጭፍጨፋ በመቃወም ተቃውሞ ሰልፎች ተካሂደዋል። በሌላ ዜና በሸዋ በአሮሞ ብሔረሰብ ዞን በባቴ ከተማ ጀልደቲ ከተባለ ቀበሌ የአሸባሪው ሽኔ ታጣቂዎች አደጋ ጥለው ሶስት የጸጥታ ኃይል አባላት መግደላቸውንና ሌሎች ሁለት ማቁሰላቸውን የዐይን እማኞች ተናግረዋል። በደራ አካባቢም የአነግ ሽኔ ታጣቂዎች እንቅስቃሴ እየጨመረ መምጣቱንም ከቦታው ከተገኘ መረጃ ለማወቅ ተችሏል።

➤ ዛሬ ረቡዕ ሰኔ 22 ቀን የመከላከያ ሠራዊትን ምስጢር በማውጣትና ሀሰተኛ ዜና በማሰራጨት በሚሉ የወንጀል ክሶች አምባገነኑ የብልጽግና አገዛዝ ቢጋዜጠኛ ተመስገን ደሳለኝ ላይ ክስ መሥርቷል። ክሱ በአቃቤ ሕጉ በኩል የቀረበው ለፌዴራል ከፍተኛ ፍርድ ቤት ልደታ ምድብ 1ኛ የፀረ-ሽብርና የሕገ መንግሥታዊ ወንጀል ችሎት ነው። የተመስገን ደሳለኝ ጠበቃ ተመስገን ሀሳብን ከመግለጽ በስተቀር ምንም ዓይነት ወንጀል ፈጽሞ እንደማያውቅ ገልጾ የዋሰትና መብት እንዲፈቀድለት ጠይቋል። አቃቤ ሕጉ በሰጠው መቃወሚያ ጋዜጠኛው የቀረቡበት ክሶች አንደኛው እስከ 10 ዓመት ሌላኛው እስከ ዕድሜ ልክ ጽኑ እስራት በሚያደርሱ ቅጣቶች ሊያስቀጡ የሚችሉ በመሆናቸው በዋስ መለቀቅ የለበትም በሚል ስለተከራከረ ፍርድ ቤት ቤቱ ጉዳዩን መርምሮ ውሳኔ ለመስጠት ለአርብ ሰኔ 24 ቀን ተለዋጭ ቀጠሮ ሰጥቷል።

➤ የተባበሩት መንግሥታት ድርጅት የእርዳታ ማስተባበሪያ ጽሕፈት ቤት ሰሞኑን ባሰራጨው መግለጫ በአንድ በኩል በኢትዮጵያ የእርዳታ ፈላጊ ወገኖች ቁጥር እየጨመረ መሄዱንና በሌላ በኩል እንዲሁም የሚሰጠው እርዳታ መጠን እየቀነሰ መሄዱን አስታውቋል። ድርጅቱ ሰሞኑን ይፋ

ባደረገው ዘገባ በአማራው አካባቢ የእርዳታ ፈላጊው ቁጥር ከ9 ወደ 13 ሚሊዮን መጨመሩን ገልጿል። በደቡብ እና ደቡብ ምሥራቅ የገባው ድርቅ እስካሁን ወደ 8 ሚሊዮን የሚሆኑ ዜጎችን እርዳታ ጠባቂዎች ያደረጋቸው ሲሆን በምዕራብ ኢትዮጵያም በቅርቡ አሸባሪዎች በፈጸሙት ጥቃት ቢያንስ 4800 ሰዎች መፈናቀላቸውን ድርጅቱ በመግለጫው ይፋ አድርጓል።

ሰኔ 21 ቀን 2014 ዓ.ም

ርዕስ ዜና

- በጋምቤላ ኢታንግ ወረዳ ማራ ቀበሌ ከ80 የሚበልጡ የአማራ ተወላጆች በቀን ሥራ ከተሰማሩበት የእርሻ ማሳ የሸኔ ተብቶውና የጋምቤላ ሕዝብ ነፃ አውጭ አሸባሪዎች ታፍነው መወሰዳቸው ታውቋል
- የሱዳን መንግሥት በአካባቢው የነበሩ የፋኖና ሚሊሺያ አባላት ጥቃት መፈጸማቸውና የሱዳን ወታደሮችን መግደላቸውን ባለመቀበል በኢትዮጵያ ላይ ተቃውሞውን እያሰማ ይገኛል
- በ10 ሺ ብር ዋስትና እንዲፈታ ፍርድ ቤት የወሰነለት ጋዜጠኛ በቃሉ አላምረው ከእስር ሲለቀቅ ቀደም ሲል በ30 ሺ ብር ዋስትና ከእስር ተለቆ የነበረው ያየ ሰው ጥሩነህ እንደገና መታሰሩ ተገለጸ
- በሥልጣን ላይ ያለው የብልጽግና ፓርቲ ከአሸባሪው የወያኔ ቡድን ጋር ሲያካሄደው የነበረውን ድርድር ሊጀምር መዘጋጀቱን ይፋ አድርጓል

ዝርዝር ዜናዎች

➤ በጋምቤላ ኢታንግ ወረዳ ማራ ቀበሌ ከ80 የሚበልጡ የአማራ ተወላጆች በቀን ሥራ ከተሰማሩበት የእርሻ ማሳ ላይ በአሸባሪዎቹ የሸኔ ቡድን ታቂዎችና ራሱን የጋምቤላ ሕዝብ ነጻ አውጭ ድርጅት በሚል የሚጠራው ሌላ አሸባሪ ቡድን ትብብር ታፍነው ወደ ጫካ የተወሰዱ መሆናቸው ከአካባቢው ከተገኘ መረጃ ለማወቅ ተችሏል። የታፈኑት የአማራ ወጣቶች እስካሁን መዳረሻቸው ያልታወቀ ሲሆን በጊምቤ ወረዳ እንደተደረገው የዘር ማጥፋት ጭፍጨፋ ሊገደሉ ይችላሉ የሚል ስጋት ተፈጥሯል። የታገቱትን ወጣቶች ለማስለቀቅ በጸጥታ ኃይላት በኩል እስካሁን የተወሰደ እርምጃ የለም። በሌላ በኩል በሰኔ 11 ቀን በወለጋ ግምቤ ወረዳ በአሸባሪዎች ከተካሄደው የዘር ፍጅት ለተረፉትና ሀብት ንብረታቸው ወድሞ የሚበሉትና የሚጠጡት የሌላቸው የአማራ ተወላጆች አሁንም በቂ እርዳታ እየተደረገላቸው አለመሆኑንና እንዲሁም

አሸባሪዎቹ የቅርብ ርቀት ላይ በመሆናቸው የጸጥታ ስጋት እንዳለባቸው ለዜና ተቋማት ገልጸዋል። በዚህ በጊምቢ ወረዳ ቶሌ ቀበሌ በአማራ ተወላጆች ላይ የተካሄደውን የዘር ፍጅት በመቃወም በተለያዩ ከተሞች በተደረጉ ሰላማዊ ሰልፎች የተሳተፉ ዜጎች በፖሊስ እየተለቀሙ የተያዙ መሆናቸውን ለማወቅ ተችሏል። ሕገ ወጥ የሆኑ የተቃውሞ ሰልፎችን አስተባብራችኋል በሚል ምክንያት ከጎንደር ዩኒቨርሲቲ አራት ተማሪዎች ተይዘው የታሰሩ ሲሆን ባለፈው ሳምንት ከአዲስ አበባ ዩኒቨርሲቲ የታሰሩ ተማሪዎችም እስካሁን እንዳልተፈቱ ምንጮች ገልጸዋል።

➤ ሰሞኑን በምዕራብ አርማጭሆ አብርሃ ጅራ በኩል ወረራ ባካሄዱት የሱዳን ወታደሮች እና የወያኔ ታጣቂዎች ላይ በአካባቢው የነበሩ የፋናና ሚሊሺያ አባላት ጥቃት መፈጸማቸውና የሱዳን ወታደሮችን መግደላቸውን ተከትሎ የሱዳን ወታደራዊ መንግሥት ከፍተኛ የሆነ የተቃውሞ እንቅስቃሴ እያሰማ ይገኛል። በመፈንቅለ መንግሥት በትረ ሥልጣኑን የጨበጠው የአገሪቱ ወታደራዊ መሪ አልቡርሃን አልፋሽጋ ወደተባለው አካባቢ መጥቶ በኢትዮጵያ ላይ የበቀል እርምጃ እንደሚወስድ በመናገር የደነፋ ከመሆኑም ባሻገር በኢትዮጵያ የሚገኘው የሱዳን አምባሳደር ወደ ካርቱም የተጠራ መሆኑንና በካርቱም የሚገኘውን የአገዛዙን አምባሳደር ደግሞ የሱዳን መንግሥት ተጠርቶ ስለጉዳዩ የተጠየቀ መሆኑ ተገልጿል። ከዚህ በተጨማሪም በወሰን ላይ የሚገኙ የሱዳን ወታደሮች ጉዳት አያደረሱ ከባድ መሳሪያዎችን መተኮሳቸውም ተሰምቷል። የግብጽና የመካከለኛው ምሥራቅ ሚዲያዎች ከሱዳን ጋር መቆማቸውን በመግለጽ የፕሮፓጋንዳ ዘመቻ በማድረግ ላይ መሆናቸውና ሱዳን ለተባበሩት መንግሥታት የጸጥታ ምክር ቤት ቅሬታዋን ያስመዘገቡ መሆኑም ተገልጿል። በወታደሩ በኩል በተሰጠው መግለጫ ድርጊቱን በአካባቢው የነበሩ ሚሊሺያዎች እንጅ የወታደሩ ክፍል እንዳልፈጸመው ገልጿል።

➤ በ10 ሺ ብር ዋስትና እንዲፈታ ፍርድ ቤት በወሰነለት መሠረት ጋዜጠኛ በቃሉ አላምረው ከእስር የተለቀቀ መሆኑ ሲነገር በአንጻሩ ከጥቂት ጊዜ በፊት በ30 ሺ ብር ዋስትና ከእስር ተለቆ የነበረው ያየ ሰው ጥሩነህ እንደገና በቁጥጥር ስር መዋሉ ለጉዳዩ ቅረበት ያላቸው ምንጮች ዘግበዋል። ያየ ሰው ዛሬ ጠዋት የጸጥታ ኃይላት ከቤቱ መጥተው በቁጥጥር ስር አድርገው እንደወሰዱት ከመገለጹ በላይ ለምን ለሁለተኛ ጊዜ እንደተያዘ የተሰጠ ማብራሪያ የለም። በፍርድ ቤት የተለቀቀን ዜጋ ያለአንዳች ምክንያት ወስዶ በቁጥጥር ስር ማዋል አገዛዙ ወደ ፍጹም አምባገነነት መምጣቱን ያረጋግጣል ተብሏል።

➤ በሥልጣን ላይ ያለው የብልጽግና ፓርቲ ከአሸባሪው የወያኔ ቡድን ጋር ሲያካሄደው የነበረውን ድርድር ሊጀምር መዘጋጀቱን ይፋ አድርጓል። አገዛዙ ቀደም ብሎ ደብቆት የቆየውን ድርድር በርካታ ወገኖች ሲያጋልጡት መቆየታቸው የሚታወቅ ሲሆን በትናንትናው ዕለት አገዛዙ እንደ አዲስ ከወያኔ ጋር ለመደራደር አቅጣጫ ማስቀመጡን ግልጽ አድርጓል። በዚህም መሠረት በደመቀ መኮንን የሚመራ ሰባት ግለሰቦች ያሉበት ተደራዳሪ ቡድን የመሰረተ መሆኑን ገልጾ የአፍሪካ ኅብረትም አደራዳሪ እንዲሆን የሚመርጥ መሆኑን ጠቅሷል። ከጥቂት ሳምንታት በፊት የወያኔ ቡድን አደራዳሪ ቡድን መሰየሙንና ድርድሩም በናይሮቢ ኬኒያ እንደሚካሄድ መግለጹ ይታወቃል። በሌላ በኩል በትግራይ የወያኔ ተቃዋሚ ነን የሚሉ ሰባት ፓርቲዎች ወያኔ የትግራይ ሕዝብ ብቻ ወኪል ሆኖ ለመደራደር እንዳይፈቀድለት ጠይቀዋል ተብሏል።

ሰኔ 20 ቀን 2014 ዓ.ም

ርዕስ ዜና

- በሰኔ 11 ቀን በወለጋ የተካሄደውን የአሸባሪዎች ጭፍጨፋ በማውገዝ በተለያዩ ቦታዎች ዜጎች ቁጣቸውንና ተቃውሟቸውን እያሰሙ ይገኛሉ
- የሱዳን መንግሥት በሰጠው መግለጫ 7 ወታደሮች እንደተገደሉበትና ፊሳቸው በአደባባይ እንዲታይ የተደረገ መሆኑን ገልጾ የአጻፋ እርምጃ እንደሚወስድ አስታውቋል
- የአሸባሪው የሸኔ ቡድን በደራ ሁለት ቀበሌዎችን የያዘ መሆኑ ታውቋል
- የአዲስ አበባ ቀላል ባቡር የ16 ቢሊዮን ብር ኪሳራ እንደደረሰበት ይፋ መደረጉን የሪፖርተር ጋዜጣ ዘግቧል

ዝርዝር ዜናዎች

➤ በሰኔ 11 ቀን በወለጋ የተካሄደውን የአሸባሪዎች ጭፍጨፋ በማውገዝ በተለያዩ ቦታዎች ዜጎች ቁጣቸውንና ተቃውሟቸውን እያሰሙ ይገኛሉ። ባለፈው ሳምንት በጎንደር ዩኒቨርሲቲ ተማሪዎች የተጀመረው ተቃውሞ፣ በደብረማርቆስ፣ በአዲስ አበባ፣ በወልዲያ፣ በወልቂጤ እና በባህር ዳር ዩኒቨርሲቲ ተማሪዎች ቀጥሏል። በአዲስ አበባ ዩኒቨርሲቲ በተደረገው የተማሪዎች ሰልፍ የጸጥታ ኃይላት ተኩስ ከመክፈታቸውም በላይ በርካታ ተማሪዎችን በቆመጥ ደብደበዋል። ድብደባ ከተፈጸመባቸው ተማሪዎች መካከል የተወሰኑት ከባድ ጉዳት ደርሶባቸው ህክምና እየተደረገላቸው መሆኑም ተነግሯል። በዛሬው ቀን በባህር ዳር ጥበብ ጊዮን ሆስፒታል ተማሪዎችና የህክምና ባለሙያዎች እንዲሁም ሠራተኞች በወለጋ በዚጎች ላይ የተደረገውን ጭፍጨፋ በማውገዝ ሰልፍ የወጡ ቢሆንም በጸጥታ ኃይላት የተደበደቡ መሆናቸው ታውቋል። የወልቂጤ ዩኒቨርሲቲ ተማሪዎችና ወጣቶችም የአማራ ደም ደማችን ነው በማለት ወደ አደባባይ ወጥተው የወለጋውን ግድያ አውግዘዋል። የአገዛዙ ፓርላማ ተብየው ሆነ የብልጽግና ባለሥልጣናት በወለጋ

የተፈጸመውን አረመኔያዊ ጭፍጭፋ ለመዘከር የሀዘን ቀን እንዲታወጅ ከተለያዩ ክፍሎች እየቀረቡ ያሉትን ግፊቶች ወደ ጎን አድርገው ጉዳዩን ለማድበስበስ የሚያደርጉት ጥረት በግድያው ላይ እጃቸው ያለበት መሆኑን አረጋግጧል። በሌላ በኩል በሰኔ 11 ቀን በወለጋ በአሸባሪዎች የተጨፈጨፉት ዜጎች ቁጥር ወደ 1600 የደረሰ መሆኑን ነዋሪዎች ገልጸዋል። በአስከሬን ቀበራ ላይ የተሰማሩ ዜጎች ለዜና ተቋማት በሰጡት መረጃ መሠረት እስካሁን 900 አስከሬኖችን ማንሳታቸውን ገልጸው ከእነሱ ውጭ የተነሱ አስከሬኖች ሲደመሩ አጠቃላይ ቁጥሩ ከ1600 ያልፋል የሚል እምነት እንዳላቸው ገልጸዋል። ከአሸባሪዎች ግድያ የተረፉት ዜጎች በቂ እርዳታ እየደረሳቸው አለመሆኑንም ከቦታው የተገኘው መረጃ ይገልጻል። በርካታ ዜጎች በግለሰብ ቤቶች ተጠልለው የሚገኙ ሲሆን በምግብ እጥረት እየተሰቃዩ ነው። ቢያንስ ሰባት የሚሆኑ በሁኔታው ተደናግጠው የአዕምሮ እክል የገጠማቸው ዜጎች የስነ ልቡና እርዳታ ያስፈልጋቸዋል ተብሏል።

➤ የሱዳን መንግሥት በሰጠው መግለጫ 7 ወታደሮች እንደተገደሉበትና ፊሳቸው በአደባባይ እንዲታይ የተደረገ መሆኑን ገልጾ የአጻፋ እርምጃ እንደሚወስድ አስታውቋል። የሱዳን መንግሥት ጨምሮ እንደገለጸው ከተገደሉት ሰዎች መካከል ውስጥ ስድስቱ ወታደሮች መሆናቸውንና አንዱ ሲቪል መሆኑን የገለጸ ሲሆን ሱዳናውያኑ በሙሉ በምርኮኝነት በቁጥጥር ስር ነበሩ ብሏል። ሱዳን ላቀረበችው ክስ አገዛዙ ይህ ዜና እስከተጠናከረበት ድረስ ምንም ዓይነት መልስ አልሰጠም። ባለፈው ሳምንት በአርማጭሆ አብርሃ ጅራ አካባቢ ወረራ አካሄደው የነበሩት የሱዳንና የወያኔ ታጣቂዎች በአካባቢ ነዋሪዎችና በፋኖ አባላት ተመትተው የተመለሱ መሆናቸውና ከመካከላቸውም የተገደሉና የተማረኩ እንዳሉ ተዘግቦ እንደነበር ይታወቃል። የሱዳን መንግሥት በድንበር አካባቢ ያቋቋመውን የወያኔን የሥልጠና ካምፕ ይበልጥ የሚያጠናክር ከመሆኑም በላይ በቅርቡ ሌላ ወረራ ያካሂዳል ተብሎ ይጠበቃል።

➤ የአሸባሪው የሸኔ ቡድን በደራ ሁለት ቀበሌዎችን የያዘ መሆኑ ታውቋል። ከሰኔ 19 ቀን ምሽት ጀምሮ የጀማ ወንዝን በማቋረጥ አቡድሪ እና በራቾ በሚባሉ ቀበሌዎች ላይ ስፋት ያለው ወረራ ፈጽሟል። ትጥቅ የሌላቸውን አርሶ አደር አፈናቅሎ ንብረታቸውን ዘርፏል። በአካባቢው የተኩስ ልውውጥ እያደረጉ ነው። እስካሁን የተሰማራ የጸጥታ ኃይል የለም። አሸባሪዎቹ ወራሪዎች ከብቶችንና ሌሎች ንብረቶችን እየዘረፉ ሲሆን ነዋሪዎችም ህይወታቸውን ለማዳን አካባቢውን ለቀው ሸሽተዋል። ከጥቂት ቀናት በፊት የተወሰኑ ሰዎች ከመንገድ ላይ ታፍነው መወሰዳቸው

ይታወቃል ከዚህ ውስጥ 360 የሚሆኑትን የለቀቁ ሲሆን ከ10 በላይ የሆኑ ሰዎች ታግተው የቀሩ መሆናቸው ታውቋል። አሽባሪዎቹ እነዚህን ለመልቀቅ ገንዘብ የጠየቁ መሆናቸውም ተነግሯል።

➤ የአዲስ አበባ ቀላል ባቡር የ16 ቢሊዮን ብር ኪሳራ እንደደረሰበት ይፋ መደረጉን የሪፖርተር ጋዜጣ ዘግቧል። ከጥቂት ዓመታት በፊት የወያኔ ባለሥልጣናት ከፍተኛ ዝርፊያ ባካሄዱበት ብድር የተሠራው የአዲስ አበባ ቀላል ባቡር ከፍተኛ ኪሳራ እንደደረሰበት ጋዜጣው ዘግቧል። በ2008 ዓ.ም የተጀመረው ፕሮጀክት የኢትዮጵያ የምድር ባቡር ኩባንያ ከአብዳሪው ተቋም ጋር በገባው ስምምነት መሰረት የተፈጸመ ሲሆን ኩባንያው በዓመት ሁለት ጊዜ ብድሩን ከእነወለዱ ለመክፈል ቃል ገብቶ ነበር። በውሉ መሠረት ክፍያው ባለመፈጸሙ ለተጨማሪ ወለድና ቅጣት ከመዳረጉም በላይ በጥገና አገልግሎት መዳከም፣ በመለዋወጫ እጥረት፣ በባቡር ኩሽኔታ ብልሽት፣ በጥገና መሳሪያዎችና በሌሎች ችግሮች የተነሳ ከፍተኛ ኪሳራ ላይ የወደቀ መሆኑ ተነግሯል። ኩባንያው መጀመሪያ ካሰመጣቸው 41 ባቡሮች ውስጥ አሁን የሚሠሩት 24 ብቻ ናቸው ተብሏል። ከዚህ በተጨማሪ በተለያዩ ወቅቶች በባቡሩ ላይ በደረሱት ጉዳዮች ከ14 ሚሊዮን ብር በላይ ኩባንያው ወጭ እንዳደረገ ተገልጿል።